

حج کی ادائیگی میں تاخیر کرنے کا حکم نیز حج بدل کرانے کی اجازت کس کو ہے؟



دارالافتاء اہلسنت
(دعوتِ اسلامی)
Darul Ifta Ahle Sunnat

تاریخ: 23-02-2022

ریفرنس نمبر: Sar-7762

کیا فرماتے ہیں علمائے دین و مفتیان شرع متین اس مسئلے کے بارے میں کہ میرے والد صاحب کے پاس اتنی رقم تقریباً چار پانچ سال سے موجود ہے کہ جس سے وہ حج کر سکیں اور ان پر حج فرض تھا، مگر ابھی تک انہوں نے حج نہیں کیا اور اب ان کی عمر تقریباً 70 سال ہے اور شوگر، بلڈ پریشر اور ٹانگوں کے درد کی وجہ سے زیادہ پیدل نہیں چل سکتے، البتہ تھوڑی دیر چل سکتے ہیں اور خود سے سواری وغیرہ پر بھی بیٹھ سکتے ہیں، تو کیا وہ اپنی طرف سے حج بدل کروا سکتے ہیں یا ان پر خود حج کرنا ضروری ہے؟

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

جان بوجھ کر بغیر کسی شرعی عذر کے فرض حج کو ایک سال تک مؤخر کرنا گناہِ صغیرہ اور چند سال تک تاخیر کرنا گناہِ کبیرہ ہے، لہذا اس تاخیر پر توبہ کی جائے۔ جب حج ادا کرنے پر قدرت ہو اور دیگر تمام شرائط موجود ہوں، تو فوراً یعنی اسی سال حج کی ادائیگی فرض ہے، نبی پاک صلی اللہ تعالیٰ علیہ وآلہ وسلم نے ارشاد فرمایا: فرض حج ادا کرنے میں جلدی کیا کرو، کیونکہ تم میں سے کوئی نہیں جانتا کہ بعد میں اُسے کیا دشواری لاحق ہو جائے۔

اور جہاں تک سوال میں بیان کی گئی صورت کا تعلق ہے، تو آپ کے والد صاحب حج بدل نہیں کروا سکتے، بلکہ اُن پر فرض ہے کہ اپنا حج خود ادا کریں، کیونکہ فقہائے کرام نے حج بدل کروانے کی اجازت ایسے شخص کو دی ہے، جو عاجز ہو اور (عجز کے ممکن الزوال ہونے کی صورت میں) اُس کا عجز (عاجز ہونا) موت تک باقی رہے، یعنی وفات تک وہ شخص حج کرنے پر قادر ہی نہ ہو، اس کی ایک صورت یہ ہے کہ شدید بڑھاپے یا شدتِ مرض کی وجہ سے حالت ایسی ہو چکی ہو کہ خود حج کرنے پر بالکل قدرت ہی نہ رکھتا ہو، جبکہ آپ کے والد صاحب کے لیے حج کرنے میں مشقت ضرور ہے، لیکن وہ عاجز نہیں، کیونکہ فی زمانہ حج کا سفر قدرے آسان ہے، حرمین شریفین میں طواف، سعی اور دیگر مناسک حج کی ادائیگی کے لیے ویل چیئرز (Wheel chairs) اور دیگر سہولیات میسر ہیں، یونہی مکہ مکرمہ سے مدینہ منورہ آنے جانے کے لیے بھی بہترین سفری سہولیات موجود ہیں، لہذا اتنی سہولیات اور آسانیاں موجود ہوتے ہوئے آپ کے والد صاحب حج کی ادائیگی سے عاجز نہیں ہیں، اُن پر فرض ہے کہ اپنا حج خود ادا کریں۔

فرضیت حج کے بعد اسی سال حج کرنا ضروری ہونے کے بارے میں حدیث مبارک میں ہے: ”قال رسول الله صلى الله عليه وسلم: من أراد الحج، فليتعجل“ ترجمہ: رسول اللہ صلی اللہ تعالیٰ علیہ وآلہ وسلم نے ارشاد فرمایا: جو حج کا ارادہ رکھتا ہو، اسے چاہیے کہ اس (کو ادا کرنے) میں جلدی کرے۔

(سنن ابوداؤد، کتاب المناسک، جلد 1، صفحہ 254، مطبوعہ لاہور)

اس حدیث مبارک کی شرح میں علامہ علی قاری حنفی رَحْمَةُ اللهِ تَعَالَى عَلَيْهِ (سال وفات: 1014ھ

1605/ء) لکھتے ہیں: ” والأصح عندنا أن الحج واجب على الفور “ترجمہ: اور ہمارے نزدیک اصح یہی ہے کہ حج فوری طور پر ادا کرنا واجب ہے۔

(مرقاۃ المفاتیح، کتاب المناسک، الفصل الثانی، جلد 5، صفحہ 436، مطبوعہ کوئٹہ)

اور مسند احمد بن حنبل میں ہے: ” عن ابن عباس قال: قال رسول الله صلى الله عليه

وسلم تعجلوا إلى الحج يعني الفريضة فان أحدكم لا يدري ما يعرض له “ترجمہ:

حضرت سیدنا عبد اللہ بن عباس رَضِيَ اللهُ تَعَالَى عَنْهُمَا بیان کرتے ہیں کہ رسول پاک صَلَّى اللهُ

تَعَالَى عَلَيْهِ وَآلِهِ وَسَلَّمَ نے ارشاد فرمایا: فرض حج ادا کرنے میں جلدی کیا کرو، کیونکہ تم میں سے

کوئی نہیں جانتا کہ بعد میں اُسے کیا دشواری لاحق ہو جائے۔

(مسند احمد، مسند عبد اللہ بن عباس، جلد 5، صفحہ 58، مطبوعہ مؤسسة الرسالہ)

اس روایت کو نقل کرنے کے بعد علامہ عبد الرؤف مناوی رَحْمَةُ اللهِ تَعَالَى عَلَيْهِ (سال وفات:

1031ھ) لکھتے ہیں: ”ذهب أبو حنيفة إلى وجوب فوريته تمسكا بظاهر هذا الخبر

ولأنه لو مات قبله مات عاصيا“ ترجمہ: ”امام اعظم ابو حنیفہ رَحْمَةُ اللهِ تَعَالَى عَلَيْهِ اس

حدیث سے استدلال کرتے ہوئے فوراً حج کی ادائیگی کو لازم قرار دیتے ہیں، لہذا اگر حج کرنے

سے پہلے مر گیا، تو گنہگار ٹھہرے گا۔

(فیض القدیر، جلد 3، صفحہ 250، مطبوعہ دارالکتب العلمیہ، بیروت)

صدر الشریعہ مفتی محمد امجد علی اعظمی رَحْمَةُ اللهِ تَعَالَى عَلَيْهِ (سال وفات: 1367ھ / 1947ء) لکھتے

ہیں: ”جب حج کے لیے جانے پر قادر ہو حج فوراً فرض ہو گیا یعنی اسی سال میں اور اب تاخیر گناہ

ہے اور چند سال تک نہ کیا تو فاسق ہے اور اس کی گواہی مردود مگر جب کرے گا، ادا ہی ہے، قضا

نہیں۔“ (بہارِ شریعت، جلد 1، حصہ 6، صفحہ 1036، مطبوعہ مکتبۃ المدینہ، کراچی)

حج فرض ہونے کے باوجود تاخیر کی صورت میں گنہگار ہونے کے بارے میں علامہ

علاؤ الدین حَصَّكَفَى رَحْمَةُ اللَّهِ تَعَالَى عَلَيْهِ (سالِ وفات: 1088ھ / 1677ء) لکھتے ہیں: ”فیفسق وترد

شہادته بتاخیره ای سنینا لان تاخیرہ صغیرہ وبارتکابه مرة لا یفسق الا باصرار

“ترجمہ: چند سال تک حج کو بلا وجہ مؤخر کرنے والے کو فاسق قرار دیتے ہوئے اُس کی شہادت

یعنی گواہی کو رد کر دیا جائے گا، کیونکہ حج کو مؤخر کرنا گناہِ صغیرہ ہے اور تَفْسِيقٌ (فاسق قرار دینا)

صرف ایک دفعہ تاخیر کرنے سے نہیں، بلکہ اِضْرَار یعنی چند سال مؤخر کرتے رہنے پر کی جائے

گی۔ (الدرالمختار مع ردالمحتار، کتاب الحج، جلد 3، صفحہ 520، مطبوعہ کوئٹہ)

سیدی اعلیٰ حضرت امامِ اہل سنت الشاہ امام احمد رضا خان رَحْمَةُ اللَّهِ تَعَالَى عَلَيْهِ (سالِ وفات:

1340ھ / 1921ء) لکھتے ہیں: ”اگر ایک سال بھی ایسا گزر گیا تھا کہ جاسکتا تھا اور نہ گیا، تو گنہگار

ہوا، استغفار واجب ہے۔“

(فتاویٰ رضویہ، جلد 10، صفحہ 709، مطبوعہ رضا فاؤنڈیشن، لاہور)

حج بدل اُسی شخص کی طرف سے ہو سکتا ہے، جو خود ادا کرنے سے عاجز ہو، چنانچہ عَجْزٌ کی

وضاحت کرتے ہوئے علامہ علی قاری حَنْفَى رَحْمَةُ اللَّهِ تَعَالَى عَلَيْهِ (سالِ وفات: 1014ھ / 1605ء) لکھتے

ہیں: ”ان کل من وجب علیہ الحج وعجز عن الاداء یجب علیہ الاحجاج ...

ویتحقق العجز بالموت والحبس والمنع والمرض الذی لا یرجى زواله ای

کالزمن والفالج وذهاب البصر ای بان صار اعمی والعرج والهرم ای الکبرای

الذی لا یقدر علی الاستمساک معه وعدم المحرم وعدم امن الطریق وکل

ذلک اذا استمر الی الموت“ ترجمہ: ہر وہ شخص جس پر حج فرض ہو اور وہ اس کی ادائیگی سے عاجز ہو، تو اس پر حج بدل کروانا واجب ہے اور اس شخص کا عاجز ہونا ان صورتوں میں ثابت ہوگا، مرنے، قید ہو جانے، روک دیئے جانے اور ایسے مرض میں مبتلا ہونے کہ جس کے ختم ہونے کی امید نہ ہو، جیسے اپانج ہونا، فالج ہو جانا، بینائی چلی جانا، لنگڑا ہونا یا اس قدر زیادہ بڑھاپا آجانا کہ وہ شخص ضعفِ عمری کے سبب خود بلا سہارا کھڑے ہونے پر بھی قادر نہ رہے یا (عورت کے لیے) محرم کے نہ ہونے یا راستہ پُر امن نہ ہونے کی صورت میں، (ان سب کے ساتھ یہ بھی شرط) کہ یہ تمام اعذار موت تک باقی رہیں۔“

(المسلک المتقسط مع حاشیة ارشاد الساری، صفحہ 611، مطبوعہ مکة المکرمہ)

حج بدل کی شرائط بیان کرتے ہوئے اعلیٰ حضرت امام اہل سنت الشاہ امام احمد رضا خان رَحْمَةُ اللهِ تَعَالَى عَلَیْهِ لکھتے ہیں: ”خود ادا سے عاجز ہو... عجز اگر ممکن الزوال تھا، مثل جس و مرض، تو شرط ہے کہ تادم مرگ دائم رہے، اگر بعد حج خود قادر ہوا، خود ادا فرض ہوگی، بخلاف اس عجز کے کہ قابل زوال نہیں، جیسے نابینائی اگر بطور خرقِ عادت بعد احجاج زائل بھی ہو جائے اعادہ ضرور نہیں۔“

(فتاویٰ رضویہ، جلد 10، صفحہ 659، مطبوعہ رضا فاؤنڈیشن، لاہور)

والله اعلم عزوجل ورسوله اعلم صلى الله تعالى عليه وآله وسلم



کتبہ

مفتی محمد قاسم عطاری

21 رجب المرجب 1443ھ / 23 فروری 2022ء